

‘દાદા ભગવાન’ ત્રિમંત્ર



પુનઃ ધ્વનિ-અંકિત

‘દાદા ભગવાન’ ત્રિમંત્ર માટે...

NJUSACD-1 [૧]

પૃષ્ઠ : ૩



‘દાદાશ્રી ભગવાન’ ૩૯



- કુદરતમાં અન્યાય કદી નહીં, ન્યાય અન્ય ખોળીશ નહીં;
‘થયું-બન્યું’ તે ન્યાયયુક્ત છે, ‘દાદાશ્રી ભગવાન’ કહે.-----[૧]
- એક જીવ કોઈ અન્ય જીવને, ડખલ જરા નહીં કરી શકે;
વિના હિસાબે કોઈ નડે નહીં, ‘દાદાશ્રી ભગવાન’ કહે.-----[૨]
- ‘નાલાયકમાં નાલાયક હું છું’, એવું જ્યારે ભાન થશે;
તે જ ઘડીથી લાયક બનશો, ‘દાદાશ્રી ભગવાન’ કહે.-----[૩]
- હિસાબથી સહુ ભેગાં મળતાં, હિસાબ પતતાં છૂટાં પડે;
વિના હિસાબે થાય કશું નહીં, ‘દાદાશ્રી ભગવાન’ કહે.-----[૪]
- ‘ભોગવે એની ભૂલ’ નિયમ છે, કુદરતનો એ અચૂક છે;
નિમિત્તને દંડીશ કદી નહીં, ‘દાદાશ્રી ભગવાન’ કહે.-----[૫]
- લૌકિકમાં ‘લઘુતમ’ બનવું એ, છૂટવાની મૂળ ચાવી છે;
અલૌકિકમાં ‘ગુરુતમ’ મળશે, ‘દાદાશ્રી ભગવાન’ કહે.-----[૬]
- “જ્ઞાની પુરુષ”ને શોધી લઈ તું, સર્વસમર્પિત થઈને રહે;
મોક્ષ જ તારો ત્યાંથી મળશે, ‘દાદાશ્રી ભગવાન’ કહે.-----[૭]

ભૂતકાળ તો ગયો સદાનો, ભવિષ્ય 'વ્યવસ્થિત' હાથે છે;
વર્તમાન છે એક જ તારો, 'દાદાશ્રી ભગવાન' કહે.-----[૮]

કોઈ નહીં છે ઉપરી તારો, સ્વતંત્ર છે તું તત્ત્વરૂપે;
ભ્રાંતિ ને ભૂલો છે ઉપરી, 'દાદાશ્રી ભગવાન' કહે.-----[૯]

તું સીધો તો જગ છે સીધું, તું વાંકો તો જગ વાંકું;
જગત છે નિર્દોષિત સદાયે, 'દાદાશ્રી ભગવાન' કહે.-----[૧૦]

ખેંચથી વસ્તુ કોઈ ન લેશો, કરાંજવાથી લોહી પડે;
સહજ મળે તે છે હિતકારી, 'દાદાશ્રી ભગવાન' કહે.-----[૧૧]

લેતી-દેતી છે વ્યવહારે, જંપ જરા ત્યાં નહીં મળે;
નિશ્ચયમાં નથી લેતી-દેતી, 'દાદાશ્રી ભગવાન' કહે.-----[૧૨]

ડખા વગરના થશો તમે તો, ડખલ કોઈની નહીં રહે;
સહજ મળે તે સ્વીકારી લેવું, 'દાદાશ્રી ભગવાન' કહે.-----[૧૩]

પગે પગરખાં પહેરી ચાલો, કાંટા નડશે નહીં કદીયે;
કવચ 'જ્ઞાન'નું પહેરી જીવવું, 'દાદાશ્રી ભગવાન' કહે.-----[૧૪]

સંસારે મુકામ ફસામણ, હાશ કદી ત્યાં નહીં મળે;
આત્માની અંદર બેસી જા, 'દાદાશ્રી ભગવાન' કહે.-----[૧૫]

'હું શુદ્ધાત્મા' લક્ષે રાખી, વ્યવહારો સહુ ઉકેલવા;
જ્યાં જે ઘટતું ત્યાં કરવું તે, 'દાદાશ્રી ભગવાન' કહે.-----[૧૬]

સંસાર એટલે માત્ર અશાતા, ગરજગરજ સોદા છે;
કોઈ કોઈનું હોય અહીં નહીં, 'દાદાશ્રી ભગવાન' કહે.-----[૧૭]

આ જગમાં કોઈ એવું નથી કે, સંયોગો પર કાબૂ કરે;
'પરિસ્થિતિ' એ નિજવશમાં નહીં, 'દાદાશ્રી ભગવાન' કહે.-----[૧૮]

અથડામણને સદાય ટાળો, સમજી ત્યાંથી ખસી જજે;
અથડાશો તો લક્ષ ચૂકશો, 'દાદાશ્રી ભગવાન' કહે.-----[૧૯]

ઋણાનુબંધના સંબંધ છે જે, નિકાલ કરવો સમભાવે;
લીધું હતું તે દેવું પડશે, 'દાદાશ્રી ભગવાન' કહે.-----[૨૦]

પ્રકૃતિના પુષ્પ વિવિધ છે, રંગ-ઢંગ પણ ન્યારા છે;
 ‘જોનારો’ થઈ દૂર રહી જો, ‘દાદાશ્રી ભગવાન’ કહે.-----[૨૧]

તું છું આત્મા, બાકી સર્વ છે સંયોગો એમ સમજ લે;
 સંયોગો સહુ જ્ઞેય-દૃશ્ય છે, ‘દાદાશ્રી ભગવાન’ કહે.-----[૨૨]

‘હું ને મારું’, ‘મારું ને હું’, એ જપથી સંસાર વધે;
 ‘હું-મારું’ મૂક “જ્ઞાની”-ચરણે, ‘દાદાશ્રી ભગવાન’ કહે.-----[૨૩]

જેવી દૃષ્ટિ તેવી સૃષ્ટિ, સૃષ્ટિ તો નિર્દોષ જ છે;
 સુધાર તારી દૃષ્ટિ પહેલાં, ‘દાદાશ્રી ભગવાન’ કહે.-----[૨૪]

જગ આખુંયે દોષરહિત છે, દોષિત તો તું એક જ છે;
 સાદી આ સમજણથી મુક્તિ, ‘દાદાશ્રી ભગવાન’ કહે.-----[૨૫]

જગત આખું છે સંગ્રહસ્થાનક, જોનારાને નહીં નડે;
 જુઓ માત્ર, નહીં સાથે લેવું, ‘દાદાશ્રી ભગવાન’ કહે.-----[૨૬]

કશું ન પકડો, રહો સહજ એ, સરળ માર્ગ જીવવા માટે;
 પુણ્યથી સઘળું આવી મળશે, ‘દાદાશ્રી ભગવાન’ કહે.-----[૨૭]

અહંકાર છે ત્યાં નહીં આત્મા, અહંકારી નહીં છૂટી શકે;
 અહંકાર મૂક “જ્ઞાની”-ચરણે, ‘દાદાશ્રી ભગવાન’ કહે.-----[૨૮]

કષાયનો સંયમ એ સંયમ, ‘તપ ને તપસ્યા’ ‘ત્યાગ’ કહે;
 ગ્રહણ-ત્યાગથી મોક્ષ ન થાયે, ‘દાદાશ્રી ભગવાન’ કહે.-----[૨૯]

‘કોઈ નહીં છે મારું’ અથવા, ‘આખું વિશ્વ જ મારું છે’;
 એવા ભાવે જીવન જીવવું, ‘દાદાશ્રી ભગવાન’ કહે.-----[૩૦]

ચિતરામણ લઈ આવ્યો છું તું, યથાસમય તે બન્યા કરે;
 પરિણામે પુરુષાર્થ જ છે નહીં, ‘દાદાશ્રી ભગવાન’ કહે.-----[૩૧]

મહેમાન છું તું કુદરતનો, એવા ભાવે જીવી રહે;
 જરૂરિયાતો સહેજે મળશે, ‘દાદાશ્રી ભગવાન’ કહે.-----[૩૨]

લૌકિકમાં ‘સારું-ખોટું’ છે, અલૌકિક તો જુદું કહે;
 રાગ ને દ્વેષ છે બંધનું કારણ, ‘દાદાશ્રી ભગવાન’ કહે.-----[૩૩]

સર્જન કરવું એ નિજસત્તા, વિસર્જન પરસત્તા છે;
સર્જન કરશો તેવું વિસર્જન, 'દાદાશ્રી ભગવાન' કહે.-----[૩૪]

જે સમજ્યા તે સમાઈ બેઠા, નહીં સમજ્યા તે વાદ વદે;
નિજસ્વરૂપમાં સમાઈ જાઓ, 'દાદાશ્રી ભગવાન' કહે.-----[૩૫]

પાર વગરનું સુખ અંદર છે, એવી જ્યારે ખબર પડે;
બહાર સુખની ખોજ તો અટકે, 'દાદાશ્રી ભગવાન' કહે.-----[૩૬]

આત્મામાં તો કેવળ સુખ છે, બાહર ચીજમાં કદી નહીં;
'સ્વરૂપ'નું એ સહજસુખ છે, 'દાદાશ્રી ભગવાન' કહે.-----[૩૭]

વ્યવહારો તો સદા અપેક્ષિત, પરિવર્તન નિત થયાં કરે;
સમતાભાવે ઉકેલ લાવો, 'દાદાશ્રી ભગવાન' કહે.-----[૩૮]

દુઃખ દેનારો માત્ર નિમિત્ત છે, દોષ છે મારો એમ સમજો;
ધર્મધ્યાન એ 'શ્રેષ્ઠ' કહ્યું છે, 'દાદાશ્રી ભગવાન' કહે.-----[૩૯]

'જ્ઞાન' તો એનું નામ કહે છે, પ્રસંગ પર જે હાજર રહે;
જોયું-જાણ્યું ભુલાય કદી નહીં, 'દાદાશ્રી ભગવાન' કહે.-----[૪૦]

તારી પકડે તું પકડાયો, પકડનાર તો તું ખુદ છે;
પકકડ છોડ, તો સહેજે છૂટશે, 'દાદાશ્રી ભગવાન' કહે.-----[૪૧]

'સર્વ ઉપાધિનું મૂળ હું છું', સમજણ જ્યાં એવી પ્રગટે;
અંતરાયો સહુ સહેજે ખસશે, 'દાદાશ્રી ભગવાન' કહે.-----[૪૨]

અંતરાય છે નિજના પડઘા, જવાબદાર તમે ખુદ છો;
દોષ ન દેતા, ભોગવી લેજો, 'દાદાશ્રી ભગવાન' કહે.-----[૪૩]

'હું કોણ છું' એ જાણી લીધું તો, કરવાનું કશું રહ્યું નહીં;
'જાણપણું' બધું સ્વયં કરશે, 'દાદાશ્રી ભગવાન' કહે.-----[૪૪]

'છૂટવું છે, છૂટવું છે' એવો, ખટકો અંદર પ્રગટ થશે;
છોડવનારો અવશ્ય મળશે, 'દાદાશ્રી ભગવાન' કહે.-----[૪૫]

નિજના દોષો જો દેખાયે, ચોક્કસ તે ભગવાન બને;
નિરાધાર સહુ દોષ થશે એમ, 'દાદાશ્રી ભગવાન' કહે.-----[૪૬]

જગ આખુંયે 'વ્યવસ્થિત' છે, વ્યવસ્થિત સહુ બન્યા કરે,
એ સમજણથી વિકલ્પ શમશે, 'દાદાશ્રી ભગવાન' કહે.-----[૪૭]

ભોગવ જે ભલે પ્રાપ્ત હોય તે, અપ્રાપ્ત પાછળ નહીં દોડો;
તારા હકકનું સહેજે મળશે, 'દાદાશ્રી ભગવાન' કહે.-----[૪૮]

અનુકૂળ થાજે પરિસ્થિતિને, ઘર્ષણથી તું દૂર રહે;
મોક્ષાર્થીને આ છે દીક્ષા, 'દાદાશ્રી ભગવાન' કહે.-----[૪૯]

'પડી ગયા'ને બેઠા કરવા, કામ જ મુખ્ય આ કરવાનું;
'કેમ પડ્યો?' એ પ્રશ્ન પૂછો નહીં, 'દાદાશ્રી ભગવાન' કહે.-----[૫૦]

માલ ભરેલો જે છે અંદર, ખાલી કરો "જ્ઞાની"-ચરણે;
માલ નવો હવે નહીં ભરવાનો, 'દાદાશ્રી ભગવાન' કહે.-----[૫૧]

શુભ-અશુભમાં ગ્રહણ-ત્યાગ છે, શુદ્ધ કેવળ એ નિકાલ છે;
શુભ-અશુભનો નિકાલ કરવો, 'દાદાશ્રી ભગવાન' કહે.-----[૫૨]

પરસત્તાને નિજની સત્તા, માની લીધી છે ભ્રાંતિ એ;
આટલું સમજયે ભ્રાંતિ ટળશે, 'દાદાશ્રી ભગવાન' કહે.-----[૫૩]

તણખલાનો કકડો કરવા, આત્મામાં શક્તિ છે નહીં;
સ્વક્ષેત્રે છે અનંત શક્તિ, 'દાદાશ્રી ભગવાન' કહે.-----[૫૪]

લૌકિકમાં કશું સ્થિર નહીં ને, અલૌકિક તો સ્થિર રહે;
'સ્થિર'માં રહી 'અસ્થિર'ને જોવું, 'દાદાશ્રી ભગવાન' કહે.-----[૫૫]

અભિપ્રાયોથી તું બંધાયો, કોઈ નહીં અભિપ્રાય તું દે;
જ્ઞાતા-દૃષ્ટા બની નીરખ તું, 'દાદાશ્રી ભગવાન' કહે.-----[૫૬]

'ખોટા'ને 'ખોટું' જો જાણો, 'ખોટા'નું મૂળ છેદાશે;
નિરાધાર 'ખોટું' બની જાશે, 'દાદાશ્રી ભગવાન' કહે.-----[૫૭]

'મારું' કહેતા 'હું' પકડાયું, 'ના મારા'માં 'હું' બગડે;
'હું ને મારું' સોંપ "જ્ઞાની"ને, 'દાદાશ્રી ભગવાન' કહે.-----[૫૮]

'જગત' કહ્યું છે 'પંખીમેળો', આવનજાવન થયાં કરે;
ઘડી, બે ઘડીનો મુકામ અહીં છે, 'દાદાશ્રી ભગવાન' કહે.-----[૫૯]

સંસાર એટલે નરી પરવશતા, નિજવશમાં કશું કદી નહીં;
સમજીને ખસ, વસ નિજ ઘરમાં, 'દાદાશ્રી ભગવાન' કહે.-----[૬૦]

સહુ બંધનનું મૂળ અહમ્ છે, અહમ્ જાય તો મુક્ત બને;
“જ્ઞાની”-ચરણે અહમ્ મૂકી દે, 'દાદાશ્રી ભગવાન' કહે.-----[૬૧]

જો તું કર્તા, તો છું ભોક્તા, જે નહીં કર્તા, નહીં ભોક્તા તે;
'વ્યવસ્થિત' નૈમિત્તિક કર્તા, 'દાદાશ્રી ભગવાન' કહે.-----[૬૨]

ગૂંચ પડે તો ખેંચો નહીં પણ, ઉકેલવાનો ભાવ કરો;
ઉકેલનારા મળી આવે છે, 'દાદાશ્રી ભગવાન' કહે.-----[૬૩]

પરક્ષેત્રે જે સમજી હારે, અથડામણથી બચી જશે;
પરમ અર્થ તે સહેજે પામે, 'દાદાશ્રી ભગવાન' કહે.-----[૬૪]

જેવા ભાવે વીંટ્યું હશે તે, ઊકલાશે પણ તે જ રીતે;
સમજી વીંટવું એ નિજસત્તા, 'દાદાશ્રી ભગવાન' કહે.-----[૬૫]

અંધારાના ગમે તેટલા, વિભાગ કરશો મનમાન્યાં;
પ્રકાશનો ત્યાં અંશ ન મળશે, 'દાદાશ્રી ભગવાન' કહે.-----[૬૬]

પરમ સહાયક પ્રતિકૂળતા, પુરુષાર્થને જાગૃત કરે;
'વિટામિન' છે આત્માર્થીને, 'દાદાશ્રી ભગવાન' કહે.-----[૬૭]

અનુકૂળતા કે પ્રતિકૂળતા એ, સંયોગોનું સ્વરૂપ છે;
દૂર રહી ને જોયા કર તું, 'દાદાશ્રી ભગવાન' કહે.-----[૬૮]

ક્રિયામાત્રની પ્રતિક્રિયા છે, નિયમથી જ એમ થયા કરે;
કુદરત તો છે સદા નિયમમાં, 'દાદાશ્રી ભગવાન' કહે.-----[૬૯]

જગ આખું નિમિત્તને દેડે, ગુનેગાર મૂળ છૂટો ફરે;
કુદરત મૂળને પકડી દેડે, 'દાદાશ્રી ભગવાન' કહે.-----[૭૦]

'વ્યવસ્થિત'માં જે હો તે હો, વ્યવસ્થિત થઈને રહેશે;
'વ્યવસ્થિત'થી કોઈ ન બચશે, 'દાદાશ્રી ભગવાન' કહે.-----[૭૧]

પ્રકૃતિ છે એક બગીચો, વિવિધ પુષ્પો ખીલ્યાં કરે;
રૂપ, રસ ને રંગ નિરાળા, 'દાદાશ્રી ભગવાન' કહે.-----[૭૨]

સંયોગો જે આવી મળે તે, સ્વીકાર કરવાં મુક્ત મને;
ઋણાનુબંધથી છૂટવું પડશે, 'દાદાશ્રી ભગવાન' કહે.-----[૭૩]

સંયોગો એ 'વ્યવસ્થિત' છે, નિકાલ કરવો સમભાવે;
વિયોગી તેનો સ્વભાવ સમજી, 'દાદાશ્રી ભગવાન' કહે.-----[૭૪]

પુદ્ગલનું અવલંબન લેવું પૂરેપૂરું ત્યાં જોખમ છે;
આત્માનું અવલંબન સાચું, 'દાદાશ્રી ભગવાન' કહે.-----[૭૫]

શબ્દકોશ સમ બની જશે તે, અંતર-મુક્તિ અનુભવશે;
પૂછે નહીં તો મૌન જ રહેવું, 'દાદાશ્રી ભગવાન' કહે.-----[૭૬]

આગ્રહ ના હોય કદી સત્યનો, આગ્રહ છે ત્યાં સત્ય નહીં;
સત્ય ટકે છે નિજ-આધારે, 'દાદાશ્રી ભગવાન' કહે.-----[૭૭]

એક જ એવો લક્ષ રાખવો, હું આત્મા ભગવાન સમો;
બાકી રહ્યું તે પરાયું સર્વે, 'દાદાશ્રી ભગવાન' કહે.-----[૭૮]

'સારા'ને 'સારું' એમ જાણો, 'ખોટા'ને 'ખોટું' જાણો;
રાગ ને દ્વેષથી મુક્ત રહેજે, 'દાદાશ્રી ભગવાન' કહે.-----[૭૯]

પ્રકૃતિ ને પુરુષ જુદા, સમજાશે એ ભેદજ્ઞાને;
પ્રકૃતિને જોયા કરેવી, 'દાદાશ્રી ભગવાન' કહે.-----[૮૦]

વૃત્તિઓ જે બહારં ભટકતી, નિજ ઘર આવી સ્થિર રહે;
એનું નામ જ છે નિવૃત્તિ, 'દાદાશ્રી ભગવાન' કહે.-----[૮૧]

'કોણ છું હું?' જાણી ગયો તો, જાણવાનું કંઈ ન રહે;
તે વિણ જાણ્યું બધું નકામું, 'દાદાશ્રી ભગવાન' કહે.-----[૮૨]

દેહધારી પરમાત્મા સમજી, "જ્ઞાની પુરુષ"ની ભક્તિ કરે;
'સ્વરૂપ'લક્ષી પરાભક્તિ તે, 'દાદાશ્રી ભગવાન' કહે.-----[૮૩]

તારું છે તે કદી જશે નહીં, તારું નથી તે નહીં ટકશે;
કુદરતનો આ નિયમ અચૂક છે, 'દાદાશ્રી ભગવાન' કહે.-----[૮૪]

જે કાંઈ ક્રિયા કરીશ તેની, પ્રતિક્રિયા તને દંડ જ દે;
દંડ આપવા અન્ય ન આવે, 'દાદાશ્રી ભગવાન' કહે.-----[૮૫]

ઉદયકર્મનો ભોક્તા બનતા, નવા કર્મનું બીજ પડે;
 જ્ઞાતા બનતા થાયે નિર્જરા, 'દાદાશ્રી ભગવાન' કહે.-----[૮૬]

સ્વભાવથી જગ ચાલી રહ્યું છે, સ્વભાવને અનુકૂળ જીવવું;
 ડખા વગર સહુ સુતરું ચાલે, 'દાદાશ્રી ભગવાન' કહે.-----[૮૭]

સુખ-દુઃખ, સંયોગો-વિયોગો, આવનજાવન થયાં કરે;
 'વ્યવસ્થિત'નાં નિયમનમાં છે, 'દાદાશ્રી ભગવાન' કહે.-----[૮૮]

શાસ્ત્રોમાં તો માર્ગ કહ્યો છે, મર્મ કદી ત્યાં નહીં મળે;
 મર્મ રહ્યો છે "જ્ઞાની"-હૃદયે, 'દાદાશ્રી ભગવાન' કહે.-----[૮૯]

ફૂલ ચડાવે, પથ્થર ફેંકે, એ બન્ને વ્યવહાર જ છે;
 દીધું હશે તે લેવું પડશે, 'દાદાશ્રી ભગવાન' કહે.-----[૯૦]

વિના વ્યવહારે કશું ન આવે, વીંટલ હોય તે ઊકલાયે;
 વિના દીધેલું કદી ન મળશે, 'દાદાશ્રી ભગવાન' કહે.-----[૯૧]

સળી કરો તો સહેવું પડશે, વિના સળી કોઈ ન અડે;
 તું સીધો તો જગ સીધું છે, 'દાદાશ્રી ભગવાન' કહે.-----[૯૨]

તારા દોષે તું બંધાયો, પકડાયો નિજની પકડે;
 પકકડ છોડ, તો બંધન છૂટશે, 'દાદાશ્રી ભગવાન' કહે.-----[૯૩]

આત્માનો જો લક્ષ થાય તો, સવળું સુતરું બન્યા કરે;
 અંતરાયો ખુદ જાતે ખસશે, 'દાદાશ્રી ભગવાન' કહે.-----[૯૪]

જે કંઈ મળતું હિસાબનું છે, જે સમજે તે જમા કરે;
 જે કાંઈ બનતું ન્યાયયુક્ત છે, 'દાદાશ્રી ભગવાન' કહે.-----[૯૫]

જમાઉધારી ગણિત છે આ, હિસાબ સરખા થયા કરે;
 'વ્યવસ્થિત'નું નિયમન આ છે, 'દાદાશ્રી ભગવાન' કહે.-----[૯૬]

'બન્યું-થયું', તે 'બન્યું-થયું' કેમ ? વિકલ્પ એવા કરીશ નહીં;
 'બન્યું-થયું' તે યથાયોગ્ય છે, 'દાદાશ્રી ભગવાન' કહે.-----[૯૭]

કારણ પૂર્વે જે જે સેવ્યાં, કાર્યસ્વરૂપે પરિણમે;
 પરિણામે કદી ફેર પડે નહીં, 'દાદાશ્રી ભગવાન' કહે.-----[૯૮]

લૌકિક એક, અલૌકિક બીજી, બે દૃષ્ટિથી જગ નીરખો;
 ‘વ્યવસ્થિત’ સહુનું ચલવે છે, ‘દાદાશ્રી ભગવાન’ કહે.----[૯૯]

ઋણાનુબંધી સંબંધ જે, નિકાલ કરવો સમભાવે;
 સંભાળો હવે શુદ્ધાત્માનું, ‘દાદાશ્રી ભગવાન’ કહે.---[૧૦૦]

સગા, સ્નેહી ને પરિવારિક એ, કરારી સર્વે સંબંધ છે;
 શરતો પાળી મુક્ત બનો એમ, ‘દાદાશ્રી ભગવાન’ કહે.---[૧૦૧]

જગત નિરંતર હોય સળગતું, સળગવાનો સ્વભાવ છે;
 જોનારો તો કદી ન દાઝે, ‘દાદાશ્રી ભગવાન’ કહે.---[૧૦૨]

યથાર્થ હોય તે કરી છૂટવું, બીજી નહીં પંચાત કરો;
 લગામ સોંપો ‘વ્યવસ્થિત’ને, ‘દાદાશ્રી ભગવાન’ કહે.---[૧૦૩]

ઠેઠ સુધીનો કર પુરુષાર્થ, પછી વ્યવસ્થિત સંભાળો;
 બની ગયું તે ‘વ્યવસ્થિત’ છે, ‘દાદાશ્રી ભગવાન’ કહે.---[૧૦૪]

તમે બધું લઈને આવ્યા છો, ઉચાટ ફોગટ મૂકો હવે;
 યથાસમય તે મળી જ રહેશે, ‘દાદાશ્રી ભગવાન’ કહે.---[૧૦૫]

કરીશ જેવો અવાજ તેવો, પડઘો પડશે, સમજી લે;
 પડઘાનો કોઈ દોષ ન જોજે, ‘દાદાશ્રી ભગવાન’ કહે.---[૧૦૬]

લૈ આવ્યો છે હિસાબ તારો, ગુનેગારી એ તારી છે;
 સમતાભાવે ખમી જીવવું, ‘દાદાશ્રી ભગવાન’ કહે.---[૧૦૭]

તું છું આત્મા સિદ્ધ સમો પણ, ‘સ્વરૂપ’ ભૂલી ભમ્યા કરે;
 ‘સ્વરૂપ’-ભજના કરો નિરંતર, ‘દાદાશ્રી ભગવાન’ કહે.---[૧૦૮]

